

اسلامي مشران د ټولنيز ترور په لومه کې

ډاکټر لمر

21 October 2011

په نړۍ کې تر نننه ډېرې جگړې تر سره شوې دي چې لومړۍ نړېواله او دويمه نړېواله جگړه د جرمني په تېريو پيل شوه چې پایله يې د سلهاوو ميليونونو خلکو مړينه شوه. مگر هېچا له ځانه سره فکر ونه کړ، چې د دغو پېښو علتونه څه دي او څه ول. په دغو جگړو کې ملکونه وران شول، هم خلک ووژل شول او هم د ټولنو مخکښان د دغو پېښو په ترڅ کې يوه پېښه ډېره په زړه پورې ده، چې په اسلامي نړۍ، افريکايي او يا هم وروسته پاتو ملکونو کې د ټولني ولسمشران په ډېره فجييع بڼه وژل کېږي.

د افغانستان په پېښو کې له ۲،۵ ميليونو ډېر خلک ووژل شول او د انسان وژنې يوه ځانگړې بړيوکۍ ليا خوره ده، چې په افغانستان کې د مړيو نڅا، په سرونو کې د مېخونو ټکوهل، په کانټېنرونو کې د خلکو ويشتل او په رودونو او ويالو کې د اشخاصو ډوبول يې ځانگړې بڼې دي، چې زړه بوږنونکې پېښې يې د کابل په ښار کې په نويمو کلونو کې د ټولوژنو په ترڅ کې وې او د طالبانو په موده کې د فقيد ډاکټر نجيب الله او د هغه ورور احمدزي وژنه او بيا يې د آريانا په څلور لاره کې څړول ول، چې ټول بشر لاس په گوته ورته پاتې شول.

د افغانستان نننۍ غميزې هم د شوروي اتحاد د سرو پوځونو له يرغل سره سم او د ثور د سرې کودتاه سره پيل شوې دي، چې بيا يې د روسي سوسياليزم لوبغاړي په يو او بل نامه ووژل شول او يا هم هجرتونو ته اړ شول. زه غواړم په دغه ليکنه کې هغه اندېښنه څرگنده کړم، چې وروستۍ شپې ورځې يې زما د ذهن آرام له منځه وړې، ځکه چې په اسلامي نړۍ کې يې بيا يو ولسمشر فقيد معمر القذافي په ډېره نامردانه توگه وواژه او له وينو او جسده يې عام نندارتون جوړ کړ، چې له انساني کرامته يو ډېر لږې کار دی.

امریکایان د شلمې پېړۍ په بهیر کې د شوروي سوسیالیزم سره په ساړه جگړه اخته ول، خو قربانی یې ډېر وروسته پاتې ملکونه شول، اما د افغان ولس په وینه یې د سرې غمیزې د پای ټکی کېښود چې افغانستان دا دي د خو لسیزو په اوږدو کې په وینو کې لمبول کېږي او خلک یې رټل کېږي.

د وروسته پاتو ملکونو له ذهنیته داسې ښکاري چې گواکې د ټول هېواد مسؤلیت د یو شخص پر غاړه وي، ځکه چې په دغه ملکونو کې د شخصیت پرستي کېش غوړول شوی وي او ټول له یوه شخصه د معجزې توقع کوي. رابه شو دې ته چې آیا د یو شخص په وجدان یا وژلو به د یو ملک خلک ښکمرغه شي او که نه؟ له خواشیني سره باید یاده شي چې په اسلامي نړۍ کې ډېر مشران په فجع توگه وژل کېږي. په پاکستان کې د بوټو اعدام، د جنرال ضیاع الحق الوزول او بیا د بې نظیرې ترور، په افغانستان کې د شهید سردار داود خان، نور محمد تره کي او حفیظ الله امین وژنه، د ډاکتر نجیب له منځه وړل، په افریقا کې د پاتریسا لومومبا (Patrice Lumumba) وژل او همدا ډول په نورو ملکونو کې هم خلک په یو او بل نامه د سیاسي سلیقو پر بنسټ ووژل شول.

په یوویشتمه پېړۍ کې امریکایانو د نړیوال پولیس دریغ خپل کړی او دا دي د وروستیو لسو کلونو په بهیر کې یې په گنشمېر ملکونو کې د نفاق اور بل کړی او د بېلابېلو ملکونو خلک یې په وینو کې ولمبول چې هره ورځ یې په سلهاوو تنه وژل کېږي او خلک یې د بې امنی له گوانس سره مخامخ کړي. په یو شمېر ملکونو یې په نېغه تېری کړی او د امریکایي او لوېدیزو الو له چلند سره سم یې د اسلامي ملکونو مشران په ډېر سپکاوي له منځه یووړل، چې په اسلامي نړۍ کې یې د هویت ستونزې رامنځ ته کړې دي او د بنسټپالي بربوکی.

امریکایانو په یو او بل نامه د نورو ملکونو لیدران چې امریکایانو او یا لوېدیزو الو ته ژمن نه وي، وژني او د سیمې خلک یې هم ورتل او هم یې ووژل. کله چې په اتیومو کلونو کې د پاناما ولسمشر (نوریپگو) له امریکایانو نه سرغړونه وکړه، نو امریکایانو نظامي یرغل پر پاناما وکړ او د پاناما ولسمشر (نوریپگو) یې په سپکاوي امریکا ته بوتله او امریکایي جېل کې یې واچاوه.

په افغانستان کې هم په ډېرو مشرانو نخږې وشوې، چې فقید ډاکتر نجیب الله د سولې سیاست ته په ناپیلي توگه هلې ځلې کولې، خو بیا هم په خپل سوله ییز سیاست کې ناکام شو، چې د ناکامي

او بيا په ډېر سپکاوي وژل کېدلو اساسي علت يې بلې ايدیالوژي ته ژمنتيا وه، چې د امریکایانو نه خونېده او د خپل ناکامه دوښمن په توګه يې د خپلو ګوډاګیانو په لاس وواژه. د خاد رياست او سوسيالیستي ذهنیت يې ورته پلمه کړه چې د مرګ جواز يې صادر کړي.

په افغانستان کې د سياسي مشرانو وژل کوم ځانګړی کار نه دی. په افغانستان کې هم سياسي وژنې د استخباراتي کړيو په نغوته ترسره کېږي، چې په وروستيو څو میاشتو کې ګنشمېر افغاني مشران ووژل شول، چې بناغلي حامد کرزي هم يو کال مخکې د ملي قيام اندېښنې يادې کړې او امریکایانو هم د احمد ولي کرزي د وژلو ګواښونه، چې پایله يې دا وه چې حامد کرزي په خپله واکمني کې د خپل ورور سر وخواړه، چې ټولو ته مالومه ده چې احمد ولي کرزی هم په ډېر مرموز حالت کې له منځه یووړل شو، مګر طالبان خو هسې هم د هر چا د مرګ مسؤلیت پر غاړه اخلي.



د امریکا يرغل په عراق باندې هم يو له هغو تېريو څخه دی، چې خپل سيال صدام حسين يې له منځه یووړ او دا هم د عبرت د درس ورکولو يوه بې انصافه لړۍ ده، چې پایله يې په عراق کې د کورني جنګ اوږدی، چې امریکایانو بل کړی او اسلامي ډلې تپلې ورته لمن وهي، چې لمبه يې تل تازه وساتي، خو قرباني د عراق وګړي دي او د اسلامي نړۍ سپکاوی.

که د عراق پېښې ته پام وکړو، نو فقيد صدام حسين کوم بنسټپال مسلمان نه ؤ، خپل ملک ته يې بې ساری خدمت کړی ؤ، مګر له ايران سره د څو کلونو په بهير کې د جګړې په ترڅ کې يې د خپل هېواد د پولې ساتلو مسؤلیت ترسره کاوه که نه نو ملک به يې ايرانيانو لاندې کړی وی. په عراق کې بيا د کوردي او شيعه مذهبو د سپپاريتيزم يا بېلنتوب سره مخامخ ؤ، نو لکه ولسمشر د خپل هېواد ځمکني بشپړتيا ته ژمن و، ځکه يې د بېلنتوب مخه نيوله بايد ياده شي، چې هر ورو په

جنگ کې خواږه نه وېشل کېږي او خلک د جگړې قرباني کېږي، نو انسانان د خپل هېواد د خپلواکي قرباني کېږي، ځکه د خپل حريم او هېواد ساتنه په هر انسان فرض ده، که نه نوروسانو به د جرمني فاشيزم مريتوب منلی وی او خپل ملک به يې جرمنانو ته تسليم کړی وی، خو د دويمې نړيوالې جگړې پایله هم د ۵۰ ميليونو خلکو وژل ول، مگر د لسهاوو ملکونو خپلواکي او په نړۍ کې د نوي تاريخ رامنځ ته کېدل.

په عراق کې د فقيد صدام حسين اعدام د اسلامي اختر په لومړۍ ورځ تر سره شو، ځکه چې لويديزوالو او د هغوی لاسپوڅو د ټولې اسلامي نړۍ مسلمانانو د خونبي ورځ په غم ولېله او په ټوله نړۍ کې يې انسانان د وېر په تغر کېنول. د صدام حسين د اعدام انځورونه يې هم د اسلامي نړۍ د سپکاوي په نښه په ټوليزو رسنيو کې له سپکاوي نه ډک خپاره کړل.

د ۲۰۱۱ کال له پيله رانيولې تر ننه پورې په اسلامي نړۍ کې د انارشي يوه نوې بېوکۍ رامنځ ته شوې چې د خلکو د انقلابونو لقب ورکړل شوی، مگر دغه ټولنيزه انارشي يې په لسهاوو ملکونو کې رامنځ ته کړې. په مصر کې امريکايانو خپل سيال حسني مبارک په ډېر سپکاوي دې ته اړ کړ چې له واکه تېر شي، ځکه چې د نړۍ ټولې رسنۍ، اقتصادي مرستې او ديپلوماتيک کانالونه دې ته وکارول شول، چې په مصر کې خلک دې ته ولمسوي چې ټولنيزه انارشي رامنځ ته کړي او د ملک واکمن يې واکه کړي او د خپلو مشرانو د سپکاوي تېرۍ توده وساتي چې پایله يې د واکه د حسني مبارک لرې کېدل، د هغه د زړه او ماغزو سکتته شوه او په ملک کې د بې مسؤليتې لړۍ.

په اسلامي نړۍ کې د ملکونو د بربادولو هلې ځلې ليا هم روانې دي، چې پرون د ۲۰۱۱ د اکتوبر شلمه په ليبيا کې لاسپوڅو او گوډاگيانو د خپل ملت مشر په ډېره نامېرانه وواژه. داسې ويل کېږي چې کله د سيرت (Sirte) ښار محاصره شو، نو معمرو القذافي په ډېره مېرانه له خپلو خلکو نه دفاع کوله، چې د ناټو يرغلگرو په دوی هوايي بريد وکړ او د شهيد معمرو القذافي نقليه وسايل يې له منځه يووړل او معمرو القذافي تر ځمکو لاندې سمخو ته ولاړ، چې مقاومت وکړي، خو له بده مرغه چې معمرو القذافي په دغه وخت په دواړو پښو تپي شوی ؤ او ډېره وينه يې ضايع کړې وه، د فقيد معمرو القذافي ډله په سمخو کې هم محاصره شوه او د لاسپوڅو ځواکونو منگولو ته ورولوېدله.

دغه مهال ولسمشر معمر القذافي ژوندی و، خونامردو لیبیایی لاسپوڅو په ډېره نامردی یو تېږی شوی انسان په ډېره فجیعانه توگه وواژه او مړی یې په کوڅو کې واچاوه چې عام خلکو ته د ریشخندنداره شي.

د انسان په ژوند کې ډېرې خوږې او ترخې تېرېږي، خو د ژوند پایله مرگ دی، چې ځینو ته د خپل هېواد د دفاع شهادت ورپه برخه کېږي، نو شهید معمر القذافي هم د خپل هېواد شهید شو او د خلکو اتل! د ژوند د تاوتریخوالي وروستی شپې یې هم په مېړنه تېرې کړې او د بشري تاریخ زرينې پانې یې جوړې کړې. سر بېره پردې چې د لږ تر لږه د یو ۷۰ کلن سپین ږيري شخص په وینو د لیبیا ځمکه سره شوه، خو ډېر غاټول به د دغه شهیدانو په وینو وروزل شي.



زه کوم عرب نه يم او نه هم له لیبیا سره کوم تړاو لرم، مگر یوه موده چې ما په بهر کې لوړې زده کړې ترسره کولې، نو د دوو ملکونو خلکو ته مې پام شو، چې یو شمېر د عراق محصلین ول او بل شمېر د لیبیا د ملک محصلین ول. په اسلامي نړۍ کې د دغو دوو ملکونو محصلین د نورو په پرتله د تحصیل لپاره ښه امکانات درلودل، چې هم یې اقتصادي برخه او هم یې دیپلوماتیک برخه ډېره پیاوړې وه او د دغو ملکونو محصلینو کولی شوی په ویاړ ووايي چې د عراق او یا هم لیبیا وگړي دي.

په لیبیا کې په وروستیو ۴ لسيزو کې د ټولني په پرمختگ کې ډېر کار شوی دی. د لیبیا طبیعي زېرمې، د تیلو فابریکې او زېرمې د لویديزوالو له اغېزو خلاص شول او لیبیا د سیاسي او اقتصادي پلوه یو خپلواک هېواد شو. فقید معمر القذافي د ۲۰۱۱ میلادي کال له پیله یې له ډېرو بهرنیو ملکونو سره د خپل هېواد د پرمختگ لپاره گنشمېر پروژې په کار واچولې، چې قرادادونه یې په میلیارودونو ډالره ول، په اوکرایین کې یې ځمکه په اجاره نیولې وه چې د لیبیا لپاره غنم او

نور اړين شيان پكې وکړي او خپلو خلکو ته يې وروړي، خود شهيد معمر القذافي دغه هلې ځلې د لويديزو الو ټولنو لپاره د زغملو وړ نه وي، ځکه يې معمر القذافي په نامردانه توگه وواژه او د هغه کورنۍ يې په ډېره نامېرانه سټه کړه.

پايله

درنو لوستونکو! که چېرې موږ په نړۍ کې په تېره بيا د اسلامي نړۍ د ولسمشرانو وژنو او په ټولنه کې د انارشې د رامنځ ته کولو پېښو ته وگورو، نو دا را ته جوتېږي، چې په اسلامي ټولنو کې د زجر، جزا او وژلو توگې ډېرې فجياعانه دي، چې د يو ملک د وگړو ټوليزې نا پوهې او نا زغمي ته بنودنه کوي. گرم که ولسمشر وي او که عادي وگړی وي بايد له محکمي وروسته خپلې سزا ته ورسول شي او په دې برخه کې بايد د بشري ارزښتونو غوښتنو ته درنښت وشي، نه دا چې په غير انساني توگه له انسانانو سره چلند وشي، نه دا چې په خلکو ساديتم تر سره شي، ووژل شي او په مړيو يې بيا بزکشي وشي.

په درنښت